



ماہِ صیام



مطلعِ افلاک پر ہلالِ ماہِ صیام طلوع ہو گیا۔ تقبیل اللہ منیٰ و منک۔ گلشنِ اسلام میں قافلہ بہار اتر آیا۔ اہلِ اسلام کی سرشت میں سرشتِ تقویٰ و پرہیزگاری کی قوتیں عزمِ نو کے ساتھ جوشِ مار کر سبزہ نورستہ کی مثلِ باہر آگئیں۔ ارض و سماء پر روحانیت کی فضا طاری ہو گئی۔ شیاطین جکڑ دیئے گئے اور شیخ و شاب سبھی شاداں و فرحاں سحر و اظفار کی برکات و لذات سے شاد کام ہونے لگے۔ ماہِ رمضان، ماہِ قرآن ہے۔ اس لیے دن رات، تلاوتِ قرآن کے نغمے دنیاے دل میں سکون اور کانوں میں رس گھول رہے ہیں۔ تعلق باللہ، جو علائقِ دنیا کی وجہ سے کہیں کمزور ہو گیا تھا، صیام و قرآن کے ارتباطِ تازہ سے، از سر نو مستحکم ہو گیا ہے۔

خوش الحانِ حفاظ و قراء، مساجد کے گوشوں میں بیٹھے، قرآن کا دور کر رہے ہیں۔ فضا میں ان کی روح پرور تلاوت کی صدا، شہد کی کھبیوں کی گنگناہٹ کی طرح، رچ بس گئی ہے۔ رات کو نماز تراویح میں، یہ حفاظِ قرآن کے دریا بہائیں گے اور شائقینِ قرآن کے اس دریا میں ڈوب کر ظاہری و باطنی مہارت و معرفت کی پیاس بجھائیں گے۔

روزہ، اللہ اور بندے کے درمیان، ایک راز ہے۔ صائمین اپنی قسمت کی بلندی اور اپنی شخصیت کی مکرمت پر غور تو کر کے دیکھیں کہ روزہ انہیں کہاں لے گیا ہے۔ وہ کس مقامِ رفیع پر پہنچ گئے ہیں۔ جہاں وہ اللہ کے راز داں ہو گئے ہیں۔ یہ راز دانی یک طرفہ نہیں۔ اللہ تعالیٰ اپنے روزہ داروں پر اپنی معرفت کے اسرار و رموز کا کچھ حصہ واضح کر دیتا ہے۔ یہ سچی معرفت ہے جو روزہ اور سماعت و تلاوتِ قرآن سے ملتی ہے۔ وہ معرفتِ مکاری ہے۔ شیطانی ہے جو مساجد سے باہر، غیر اللہ کے اڈوں پر طبلہ، سارنگی، ہارمونیم اور ذلی خجری لے کر یو بوم سے ملتی ہے۔ اول الذکر دنیا کے دل کو آباد کرتی ہے جبکہ ثانی الذکر اس دنیا میں ایک ایسا اضطراب پیدا کرتی ہے جس کا علاج جام و مینا میں پایا جاتا ہے وارثِ شاہ کے عشق کی ”گنجی رمز“ کی تفسیر ہیرا پنچھا کے وصل کی شب میں دیکھ سکتے ہو۔ جسے پڑھ کر یہی کہا جاسکتا ہے۔ ناطقہ سر بگر بیاں، اسے کیا کہیے؟ معرفتِ الہیہ کے اسرارِ قرآن مجید کھولتا ہے، یہ پڑھو، یہ سمجھو، یہ سنو، یہ سناؤ۔ حدیثِ نبوی ﷺ کو

سننے سے لگاؤ کہ اس میں تمہارے تزکیہ نفس کا پورا پروگرام موجود ہے۔ اگر ایسا نہ ہوتا، تو نبی اکرم ﷺ مقصد بعثت ہی پورا نہ کر گئے ہوتے اور ایسا محالات میں سے ہے۔ معرفت، شریعت اسلام کی پیروی سے حاصل ہوتی ہے۔ شریعت اسلام، حدیث میں منضبط ہے۔ تزکیہ نفس، اسلام کی آخری غایت ہے۔ اس ضمن میں قرآنی آیات رہنمائی کرتی ہیں نہ کہ گمراہ کن چلے۔

ہاں اسی رمضان کے آخری عشرہ میں اعتکاف سنت نبوی ﷺ میں موجود ہے۔ یہ ضرور کرو، علاقہ دنیا چھوڑو، توڑو اور اعتکاف کی طرف دوڑو، دوران سال، میدان زندگی میں سامعی رہنے کی وجہ سے، اللہ کی یاد میں کچھ غفلت ہوگئی ہو اور دوری پیدا ہوگئی ہو تو اعتکاف میں یکسو ہو کر اللہ کی یاد میں واقع ہو جانے والے نقصان کا ازالہ کرو۔ نوافل پڑھو، قرآن کی تفسیر پڑھو۔ حدیث میں قرآنی حکمت کا سبق پڑھو مگر یہ سب نعمتیں اللہ کی مساجد میں ملتی ہیں۔ غیر اللہ کے اڈوں پر نہیں۔ ایک مسجد میں جگہ کم پڑ جائے تو دوسری میں چلے جاؤ۔ لیکن مساجد سے باہر ”شہر اعتکاف“ آباد کرنا، سنت نبوی میں کہیں نہیں آیا۔

تراویح کی نماز باجماعت تین رات، حضور اقدس ﷺ کی سنت ثابتہ ہے۔ فجر صادق کو اس باجماعت نماز تراویح پر اللہ تعالیٰ کی زبردست پسندیدگی کی خبر ملی تو چوتھی رات کو اسے صحابہ رضی اللہ عنہم کی انفرادی صوابدید پر چھوڑ دیا کہ ہمیں یہ امت پر فرض نہ کر دی جائے۔ عمر رضی اللہ عنہ خلیفہ ہوئے تو انہوں نے، سہ روزہ سنت نبوی ﷺ کو زندہ کر کے باجماعت تراویح بحال کر دی۔ علت امکانی جاتی رہی۔ اس لیے بحالی واجب تھی۔ نبی کریم ﷺ کے جانے کے بعد، اب کوئی نیا فرض امت پر عائد نہیں ہو سکتا تھا۔ اس لیے یہ کہنا کہ نماز تراویح باجماعت عمر کے حکم سے جاری ہوئی، پرلے درجے کی غلط بیانی ہے۔ عمر رضی اللہ عنہ نے صرف وہ صواب دیدی اختیار سلب کیا تھا، جو نبی علیہ الصلوٰۃ والسلام نے بخوف عائد فرض و بغرض سہولت امت صحابہ رضی اللہ عنہم کو دیا تھا۔ عمر رضی اللہ عنہ کا راستہ سبیل المؤمنین ہے جس کی اتباع سبیل نبی ﷺ کی طرح فرض عین ہے۔ قرآن میں بالصرحت لکھ دیا گیا ہے۔ (مفہوم) جس نے رسول ﷺ کے سبیل سے علیحدگی اختیار کی اور غیر سبیل المؤمنین کی اتباع کی تو اللہ اسے ادھر ہی موڑ دیتا ہے، جدھر وہ منہ موڑتا ہے اور اسے جہنم میں ڈالتا ہے جو بدترین ٹھکانا ہے۔ اس لیے جو لوگ نماز تراویح باجماعت کو ہلکا لیتے، وہ سراسر غلطی پر ہیں اور جو اسے سرے سے ترک کرتے ہیں، وہ معصیت کے مرتکب ہیں۔